



Gənclik



● Gələcəyə dəstək

Tarixin müxtəlif mərhələlərində üzərinə düşən məsuliyyəti layiqincə yerinə yetirən gənclərimiz bu gün də milli-mənəvi dəyərlərə sadıq, müasir dövrün tələblərinə cavab verən və yeniliklərə daim hazır olan bir nəsil kimi formalaşmış. Azərbaycan gəncliyi cəmiyyətin aparıcı qüvvəsi, dövlətin gələcəyinin əsas təminatçısıdır.

Xalqa sevgi, dövlətə sədaqət...

Azərbaycan XX əsrin sonlarında müstəqilliyinə nail olanda ciddi ictimai-siyasi və iqtisadi sınaqlarla üz-üzə qaldı. Həmin illərdə Ermənistanın Azərbaycandan yeni ərazilər qoparmaq kimi mənfur niyyəti, münaqişələrə rəvac verməsi, müharibənin başlamasına səbəb olması vəziyyəti daha da ağırlaşdırdı. Lakin bütün çətinliklərə, mürəkkəb proseslərə baxmayaraq, həmin dövrün gəncləri dövlətçiliyin qorunmasında, milli ideyaların yaşadılmasında fəal iştirak etdilər.

Tariximizin şanlı səhifələrinə çevrilən 2020-ci ildə baş vermiş 44 günlük Vətən müharibəsi Azərbaycan gəncliyinin vətənpərvərliyini, milli ruhunu və dövlətə sədaqətini bir daha bütün dünyaya nümayiş etdirdi. Müzəffər Ali Baş Komandan İlham Əliyevin ətrafında sıx birləşən gənclərimiz həm ön cəbhədə, həm də arxa cəbhədə böyük fədakarlıq göstərdilər. Vətən müharibəsində, eləcə də 2023-cü ildə həyata keçirilən antiterror əməliyyatında qazandığımız böyük qələbələr gənclərimizin doğma xalqına sevgisinin, dövlətinə sədaqətinin təzahürü oldu.

Prezident İlham Əliyev bu il 2 Fevral - Gənclər Günü münasibətilə Azərbaycan gənclərinə müraciətində onların qəhrəmanlığını bir daha vurğuladı: "Dövlətimizin yaratdığı hərtərəfli şəraitin və aşıladığı vətənpərvərlik ruhunun nəticəsidir ki, Azərbaycan gəncliyi üçün böyük imtahan olan 44 günlük Vətən müharibəsində gənclərimiz misilsiz rəşadət göstərdilər. 30 illik işğala son qoyaraq xalqımızın Qələbə əzmini bütün dünyaya nümayiş etdirən qəhrəmanlarımızın əksəriyyətini möhz gənclər təşkil etmişdir. Bu Zəfər salnaməsi Azərbaycan gəncinin Vətənə sonsuz sevgisinin və sarsılmaz iradəsinin əbədi rəmzidir".

Dövlətin güvəndiyi əsas qüvvə

Azərbaycan cəmiyyətində gənclərə olan inam yüksək səviyyədədir. Dövlətimiz gənclər siyasətini prioritet istiqamətlərdən biri kimi müəyyənləşdirərək



Dövlətin dayacağı və gələcəyinin təminatçısı

onların təhsilinə, məşğulluğuna, sosial fəallığa və şəxsi inkişafına xüsusi diqqət yetirir. Gənclər siyasətinə dair dövlət proqramları, beynəlxalq təhsil imkanları və innovasiya layihələri bunun bariz nümunəsidir.

Dövlət başçısı İlham Əliyevin gənclərə müraciətində qeyd etdiyi kimi: "Sevindirici haldır ki, bu gün Azərbaycanda milli-mənəvi dəyərlərimizə dərindən bağlı olmaqla yanaşı, həm də müasir dünyanın inkişaf tendensiyası ilə ayaqlaşan bilən intellektual gənc nəsil formalaşmışdır. Sizlər bu gün iqtisadiyyatdan elm və mədəniyyətə qədər bütün sahələrdə dövlətimizin qüdrətini artıran bir qüvvəsiniz. Vətəndaş cəmiyyətinin möhkəmləndirilməsi, zəngin mədəni irsimizin qorunması və beynəlxalq aləmdə tanınması yolunda atdığımız hər addım xalqımızın ümumbəşəri ideallara sadiqliyinin ifadəsidir".

Uğurlu gələcəyə açılan yollar

Gənclərimiz bu gün təkcə ölkə daxilində deyil, beynəlxalq arenada da ölkəmizi uğurla təmsil edirlər. Elm,

texnologiya, idman, mədəniyyət və incəsənət sahələrində əldə olunan nailiyyətlər Azərbaycan gəncliyinin yüksək potensiala və geniş dünyagörüşünə malik olduğunu nümayiş etdirir.

Azərbaycanın gələcək inkişaf strategiyasında gənclər əsas aparıcı və icraedici qüvvə kimi çıxış edirlər. Yüksəkixtisaslı, milli-mənəvi dəyərlərə sadıq, eyni zamanda global düşüncəyə malik gənclərin yetişdirilməsi dövlətin uzunmüddətli inkişaf məqsədlərinin əsasını təşkil edir.

Son illərdə Azərbaycan gənclərinin elmi potensialının sürətlə artması xüsusi diqqət cəlb edir. Beynəlxalq olimpiadlarda, nüfuzlu elmi konfranslarda və tədqiqat layihələrində qazanılan uğurlar göstərir ki, Azərbaycan gəncliyi rəqabətə davamlı və müasir çağırışlara cavab verən bir nəsilədir. Xüsusilə süni intellekt, informasiya texnologiyaları, energetika, tibb və mühəndislik sahələrində fəaliyyət göstərən gənc alimlər ölkənin elmi gələcəyinin formalaşmasında mühüm rol oynayır.

Azərbaycanda gənclərin təhsili, məşğulluğu, sosial fəallığı və innovativ təşəbbüslərinin dəstəklənməsinə yönəlmiş dövlət proqramları, layihələr həyata keçirilir. Həmin tədbirlər gənclərin bilik və bacarıqlarını göstərmələrinə və uğurlu fəaliyyətlərinə geniş imkanlar yaradır. Respublikamızda 2019-cu ildən keçirilən "Yüksəliş" müsabiqəsi bu mənada xüsusi vurğulanmalıdır. Azərbaycan Respublikasının Prezidenti İlham Əliyevin təşəbbüsü və birbaşa nəzarəti ilə həyata keçirilən bu müsabiqə intellektual səviyyəsi və idarəçilik bacarıqları yüksək olan perspektivli rəhbər şəxslərin müəyyən edilməsini, dəstəklənməsini və ölkədə kadr ehtiyatı bankının yaradılmasını təmin etmək məqsədilə təsis olunub.

Ötən illərin uğurlu nəticələri artıq göz önündədir. Belə ki, 2019-2021-ci illərdə keçirilmiş ilk müsabiqədə 27 qalib, 2022-ci il ikinci müsabiqədə 22, 2023-cü il üçüncü müsabiqədə 22, 2024-cü il dördüncü müsabiqədə 25 və 2025-ci il beşinci müsabiqədə 20 qalib müəyyən edilib. Beləliklə, ötən beş müsabiqə üzrə ümumilikdə 70 minə yaxın müraciət qəbul edilib, 40 minə yaxın

Azərbaycan vətəndaşı prosesin iştirakçısı olub. Nəticədə 116 nəfər qalib elan edilib.

2025-ci il dekabrın 10-da Prezident İlham Əliyev 2026-cı ildə növbəti "Yüksəliş" müsabiqəsinin keçirilməsi ilə bağlı tədbirlər və "Yüksəliş" müsabiqəsinin təsis edilməsi haqqında" sərəncam imzalayıb. Gənclərimiz "Yüksəliş" müsabiqəsi vasitəsilə növbəti dəfə bilik və bacarıqlarını yenidən nümayiş etdirəcəklər. "Yüksəliş" onlara özlərini təmsil etdikləri dəyərlərlə birgə tanımaq, liderlik bacarıqlarını nəzərdən keçirmələrinə, peşəkar əlaqələr şəbəkəsi qurmalarına dövlət qurumlarında, həmçinin böyük şirkətlərdə karyera imkanları qazanmalarına şərait yaradacaq.

Gənclərə Azərbaycan xalqının və dövlətinin etimadı böyükdür. Fevralın 2-də gənclərə müraciətində Prezident İlham Əliyev bu etimadı və inamı belə ifadə etmişdi: "Əminəm ki, müasir tariximizin yeni intibah dövründə də Azərbaycan gəncliyi öz innovativ potensialı və yaradıcı enerjisi ilə dövlətimizin gələcək inkişafına layiqli töhfələr verəcəkdir".

Zöhrə FƏRƏCOVA,
"Azərbaycan"